

19th January 1965]

கனம் திரு. சே. ம. அ. மஜீத் : அகில இந்திய அடிப்படையில் உள்ள இந்தக் கமிட்டி, ஸ்டடி டீம் தங்களுடைய ஆலோசனைகளைக் கூறிய பிறகு, அதன் பேரில் இம்மாதிரி மாநில அளவில் ஒரு குழு அமைப்பது அவசியமா, இல்லையா என்பது பற்றி மாநில அரசாங்கம் முடிவு எடுக்கும்.

வரதட்சிணைத் தடைச்சட்டம்

* 13 கேள்வி.—**திரு. அ. பெ. தர்மலிங்கம் (திரு. மு. கருணாநிதி சார்பில்) :** கனம் கூட்டுறவு அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) வரதட்சிணை தடைச்சட்டத்தின்கீழ் 1963-ம் ஆண்டில் தமிழ் நாட்டில் தொடரப்பட்ட வழக்குகள் எத்தனை?

(இ) அவற்றில் தண்டிக்கப்பட்டவர்கள் எத்தனை பேர்?

கனம் திரு. ந. நல்லசேனாபதி சர்க்கரை மன்றாடியார் : (அ) வழக்கு ஏதும் தொடரப்படவில்லை.

(இ) இக் கேள்வி எழாது.

ஆயுள் கைதிகளின் குழந்தைகள்

* 14 கேள்வி.—**திரு. து. ப. அழகமுத்து :** கனம் செய்தி விளம் பரத் துறை அமைச்சர் தயவுசெய்து கீழ்க்கண்ட கேள்விக்குப் பதிலளிப்பாரா—

சிறைகளிலுள்ள ஆயுட் கைதிகளின் ஆதரவற்ற குழந்தைகளுக்குக் கல்வி வசதி அளிக்க சர்க்கார் என்ன ஏற்பாடுகள் செய்துள்ளது?

கனம் திரு. கோ. பூவராகன் : எல்லாக் குழந்தைகளுக்கும் இந்த ராஜ்யத்தில் இலவசக் கல்வி வசதி அளிக்கப்பட்டுள்ளது. ஆயுட் கைதிகளின் குழந்தைகளுக்கென தனியாக எந்த வசதியும் செய்து கொடுக்கப்படவில்லை.

திரு. து. ப. அழகமுத்து : ஆயுள் கைதிகளின் குழந்தைகளில் சில பேர்கள் குற்றம் புரிந்த குழந்தைகளுக்காக நடத்தப்படும் பள்ளிகளில் சேர்க்கப்பட்டு படித்துக் கொண்டிருக்கிறார்கள் என்று சொல்லப்படுகிறது. அம்மாதிரி குற்றம் செய்த குழந்தைகளோடு இவர்களையும் சேர்த்து வைத்துப் படிக்கவைத்தால், இவர்களுக்கு அந்த சபாவம் ஏற்பட்டுவிடும். ஆகவே, அந்தக் குழந்தைகளைத் தனியாக சர்க்கார்ப் பாதுகாப்பில் படிக்கவைக்க ஏற்பாடு செய்வார்களா?

கனம் திரு. கோ. பூவராகன் : அந்தக் குழந்தைகள் குற்றம் செய்திருந்தால் அவர்களையும் குற்றம் செய்த குழந்தைகளுக்காக உள்ள பள்ளிகளில் படிக்க வைப்பார்கள். தனியாக அவர்களுக்குக் கொண்டு எந்த வசதியும் செய்து கொடுக்கப்படவில்லை.

திரு. ம. கமலநாதன் : கனம் அமைச்சர் அவர்கள் பதில் சொல்லும் பொழுது எல்லாக் குழந்தைகளுக்கும் இலவசக் கல்வி வசதி அளிக்கப்பட்டுள்ளது. ஆகவே ஆயுள் கைதிகளின் குழந்தை

[19th January 1965]

களுக்குத் தனியாக எந்த வசதியும் செய்து கொடுக்க வேண்டிய அவசியம் இல்லை என்று சொன்னார்கள். அந்தக் குழந்தைகள் ஆதரவு அற்ற அனாதைக் குழந்தைகளாக இருப்பதால், அவர்களுக்கு இலவசக் கல்வி அளிப்பது மட்டுமில்லாமல், உணவு, உடை போன்ற மற்ற வசதிகளையும் செய்து தருவதற்கு அரசாங்கம் முன்வருவார்களா?

கனம் திரு. கோ. பூவராகன் : ஒவ்வொரு மாவட்டத்திலும் அது போன்ற வசதிகள் இருக்கின்றன.

திருச்சி மத்திய சிறை (கைதியைத் துன்புறுத்தியது)

* 15 கேள்வி.—திரு. து. ப. அழகமுத்து : கனம் செய்தி விளம்பரத்துறை அமைச்சர் தயவுசெய்து கீழ்க்கண்ட கேள்விக்குப் பதிலளிப்பாரா—

இமானுவேல் கொலை வழக்கில் தண்டிக்கப்பட்டுள்ள “தவசித் தேவர்” 5—8—1964-ல் திருச்சி சிறையில் காரணமில்லாமல் வார்டர்களால் அடித்து காயப்படுத்தப்பட்டு அபாயகரமான நிலையில் சிறை மருத்துவ மனையில் சேர்க்கப்பட்டார் என்பது உண்மையா?

கனம் திரு. கோ. பூவராகன் : கைதி தவசித் தேவருக்கு அவருடைய துடுக்கான நடத்தைக்காக 97 எண்ணுள்ள வார்டரால் இரண்டு—மூன்று அடிகள் கொடுக்கப்பட்டன. தவசித் தேவர் அபாயகரமான நிலையில் சிறை மருத்துவ மனையில் சேர்க்கப்பட்டார் என்ற கூற்று உண்மையல்ல.

திரு. து. ப. அழகமுத்து : குற்றவாளிகள் தவறு செய்தால் அவர்களுக்கு தண்டனை கொடுப்பதற்கு சில விதிமுறைகள் இருப்பதாகத் தெரிகிறது. டாக்டர், ஜெயிலர் இவர்களை வைத்துக் கொண்டுதான் தண்டனை கொடுக்க வேண்டும் என்று கூறப்படுகிறது. அந்த மாதிரி முறை ஒன்றும் அனுசரிக்காமல், தாறுமாறாக அடித்து, ஸ்மரணை தவறும் வரையில் அடித்து ஆஸ்பத்திரியில் சேர்க்கப்பட்டதாகத் தெரிகிறது. அம்மாதிரி இனி நடைபெறாமல் இருப்பதற்கு சர்க்கார் நடவடிக்கை எடுப்பார்களா?

கனம் திரு. கோ. பூவராகன் : ஆஸ்பத்திரியில் சேர்க்கப்படவில்லை என்று சொன்னேன். அடித்தது சம்பந்தப்பட்ட மட்டில் வார்டருக்கு மேலதிகாரிகள் தண்டனை கொடுத்தார்கள்.

திரு. பி. கே. முக்கையா தேவர் : அமைச்சர் அவர்கள், “கைதியினுடைய துடுக்கான நடத்தைக்காக அடிகள் கொடுக்கப்பட்டன” என்று சொன்னார்கள். அங்கு விசாரித்ததில், ரேஷன் சரியான முறையில் கொடுக்கப்படவில்லை, தவறான முறையில் அது பிரயோசனப்படுத்தப்படுகிறது என்று சொன்ன காரணத்தினால் அந்தக் கைதி அடிக்கப்பட்டார் என்பது அமைச்சர் அவர்களுக்குத் தெரியுமா?

கனம் திரு. கோ. பூவராகன் : என்னிடம் வந்த விவரப்படி அந்தக் கைதி சரியாக நடந்துகொள்ளவில்லை, அதனால்தான் வார்டர் அந்தக் கைதியை அடித்தார் என்று தெரியவருகிறது. மேற்கொண்டு அதுபற்றி விவரம் இல்லை.